

Hui Whakaari Mema mo te Rohe Pooti o te Tai Rawhiti.

I tu he Hui whakatu mema mo te rohe pooti o te Tai Rawhiti ki Omaha wahi o Heretaunga i te 8 o nga ra o Hune 1922. Ko nga tangata i tae mai ki taua Hui ko Tunuiarangi me Apu Te Ama o Wairarapa, Hira Parata me King Topia o Te Tai-hauauru, Rev. Hemi Huata, Watene Huka, Toriki Huka o te Wairoa, me te tangata whenua.

I paahitia te motini e whai ake nei:—Na Rev. Hemi Huata te motini. Ko te whakaaro o tenei Hui, kia whakaturia a Taranaki Te Ua, hei mema mo Te Tai Rawhiti, i raro i te tikanga a Wiremu Ratana. A he inoi tenei ki te rohe pooti katoa o Te Tai Rawhiti, kia kotahi te whakaaro ki te pooti ki a Taranaki Te Ua. Na Tunuiarangi i tautoko a paahitia ana. — Katene Pukerua, Tiamana.



HINOTA O WAIAPU— Kua whakataua e te Pihopa hei te 7 o nga ra o Hepetema ka puare te Hinota nui o te Pihopatanga o Waiapu ki Nepia.



Whakamahara mo Henare Wepiha—Kei te whakaaaro te Komiti Tumuaki o te Pihopatanga o Waiapu ki te whakaara tohu mo Henare ki roto i te whare-karakia nui (Cathedral) i Nepia. Kua whakaritea he Komiti paku hei whakahaere i taua take, ara ko Dean Mayne, Atirikona Himikini, me P. Peneti.



Tahua Oranga Minita.— I puta te mihi a te Pihopa me te Komiti Tumuaki ki a Ngati Porou mo to ratou whakaaro nui ki te whakahaere i nga Tahua mo o ratou pariha. Kua rite te Pariha o Hikurangi ara ko te poraka whenua 1348 nga eka. Kei te rihi taua whenua inaianei. Ko te waria a te Kawanatanga £6331 inaianei. I whakaatu a Apirana Ngata ko tenei whakaaro mo te Tahua Whenua, na Pine Tamahori minita i whakaputa, whakaetia ana. Kia ora e Pine!